



દાખલ તારીખ	૧૧/૦૩/૨૦૨૬
રજીસ્ટરે લીધા તારીખ	૧૧/૦૩/૨૦૨૬
ફેસલ તારીખ	૨૯/૦૪/૨૦૨૬
સમય ગાળો	વર્ષ : માસ : દિવસ :

મે. પોરબંદરના બીજા એડીશનલ ચીફ જ્યુડીશ્યલ મેજિસ્ટ્રેટશ્રીની અદાલતમાં મું.
પોરબંદર

ક્રિમીનલ કેસ નંબર	૧૨૦૨/૨૦૨૬
આંક	૨૧

ફરીયાદી: - શ્રી સરકાર

-- વિરુદ્ધ --

આરોપી સવદાસ ઉર્ફે એસ કે કારાભાઈ ગોઢાણીયા ઉ.વ. ૨૭
રહે. ભાવપરા ગામ, પાંચડેરા સીમ
વાછરાડાડાના મંદિર પાછળ વાડીએ
તા.જી.પોરબંદર

બાબત: જી.પી.એકટની કલમ-૧૩૫ મુજબ

ફરીયાદ પક્ષ તરફે વિ. એ.પી.પી. શ્રી એસ.બી.પરમાર

આરોપી તરફે વિ.વ.શ્રી. ડી.આર.મોઢવાડીયા

--// ઠ રા વ //--

(૧) આ કામે ફરીયાદ પક્ષના કેસની ટૂંકમાં હકીકત એવી છે કે, આરોપીએ ગઈ તા. ૧૯/૦૨/૨૦૨૬ ના કલાક ૨૦:૧૦ વાગ્યેના સમયે ભાવપરા ગામની ખારા સીમ કેનાલ પાસે જાહેરમાં આરોપીએ ગે.કા. વગર પાસ પરમીટે પોતાના કબજામાં ટ્રેક પેન્ટના નેફામાં એક રેકજીનના કવરમાં પીળા-લીલા-બદામી

કલરની ડિઝાઇન વાળા ફાઇબરના હાથાવાળી તથા સ્ટીલ જેવી કાળા કલરની ધાતુના ફલાવાળી છરી કિંમત રૂ. ૧૫૦/- ની રાખી મે.જી.સા.મે.જી.સ્ટ્રેટ સાહેબ પોરબંદરના હથીયાર બંધીના જાહેરનામાંનો ભંગ કરી જાહેરમાંથી મળી આવી ગુનો કરેલ છે. તે મતલબની ફરીયાદ ફરીયાદીએ બગવદર પોલીસ સ્ટેશનમાં નોંધાવતા, પોલીસ દ્વારા તે ફરીયાદ અનુસંધાને ગુન્હો દાખલ કરી, તપાસ કરનાર અધિકારી દ્વારા તપાસ કરી, તપાસના અંતે આરોપી વિરૂદ્ધ જી.પી.એક્ટની કલમ-૧૩૫ મુજબના ગુન્હા સબબ પુરતો પુરાવો મળી આવતાં, હાલના આરોપી સામે અદાલતમાં ચાર્જશીટ રજૂ કરવામાં આવેલ છે.

(૨) આ કામના આરોપીને સમન્સ કરતા આરોપી અદાલત સમક્ષ હાજર થતાં આરોપીને પોલીસ તપાસના કાગળોની નકલો બી.એન.એસ.એસ.ની કલમ-૨૩૦ અન્વયે પુરી પાડવામાં આવેલ છે. ત્યારબાદ આરોપી સામે આંક-૦૪ થી પ્લી રેકર્ડ કરવામાં આવેલ છે જેમાં, તેમણે ગુન્હો કબુલ હોવાનો સ્પષ્ટપણે ઈન્કાર કરેલ છે અને કેસ આગળ ચલાવવો છે, તેમ જણાવતાં, કેસની ઈન્સાફી કાર્યવાહી આગળ ચલાવવામાં આવેલ છે.

(૩) ત્યારબાદ, આ કામે ફરીયાદ પક્ષે પોતાના કેસના સમર્થનમાં નીચે મુજબના મૌખિક તથા દસ્તાવેજી પુરાવાઓ રજૂ કરેલ છે.

ક્રમ	વિગત	આંક
૧.	સાહેદ હર્ષ વિનોદભાઈ ભાલગાની જુબાની	૦૮
૨.	જાહેરનામું	૦૯
૩.	ફરીયાદી બટુક લાખાભાઈ વિંડુડાની જુબાની	૧૦
૪.	ફરીયાદ	૧૧
૫.	તપાસ હુકમ	૧૨
૬.	પંચસાહેદ વિશાલ ભાવસિંહ મકવાણાની જુબાની	૧૪
૭.	પંચનામું	૧૫
૮.	પંચસાહેદ ગૌતમ કારાભાઈ વેગડાની જુબાની	૧૬

(૪) આ કામે ફરીયાદ પક્ષે મહત્વના સાક્ષી તપાસ્યા બાદ અને મૂળ ફરીયાદી તરફે વધુ પુરાવો રજૂ કરવા માંગતા ન હોય વિ.એ.પી.પી.શ્રી દ્વારા મૌખિક વિનંતી થી પુરાવો પૂરો થયાનું જણાવેલ છે, તે સંજોગો ધ્યાને લેતાં, ફરીયાદ

પક્ષનો પુરાવો પુરો કરવામાં આવેલ છે.

(૫) આ કામે ફરીયાદ પક્ષનો પુરાવો પૂરો થતાં, આરોપી સામે રેકર્ડ ઉપર આવેલ પુરાવા અંગે આરોપીનું બી.એન.એસ.એસ.ની કલમ-૩૫૧ મુજબનું વિશેષ નિવેદન નોંધવામાં આવેલ છે. જેમાં, આરોપીએ તેમની વિરૂદ્ધ પડેલ પુરાવાઓનો ઈન્કાર કરી, તેઓ નિર્દોષ છે અને તેઓ સામે હાલનો ખોટો કેસ કરવામાં આવેલ હોવાનું જણાવેલ છે.

(૬) ત્યારબાદ, ફરીયાદ પક્ષે વિ.એ.પી.પી.શ્રી એસ.બી.પરમાર તથા બચાવ પક્ષે વિ.વ.શ્રી ડી.આર.મોઢવાડીયાની દલીલો સાંભળવામાં આવેલ છે.

(૭) આ કેસની ઉપરોક્ત હકીકતો, સંજોગો, રેકર્ડ ઉપર રજૂ કરવામાં આવેલ પુરાવો તથા સંલગ્ન કાયદાની જોગવાઈઓ તેમજ ઉભય પક્ષની રજૂઆતો ધ્યાને લેતાં, આ કેસના ન્યાય-નિર્ણય માટે આ કોર્ટ સમક્ષ નીચે મુજબના મુદ્દાઓ ઉપસ્થિત થાય છે.

--// મુદ્દા //--

(૧)	શું ફરીયાદ પક્ષ નિ:શંકપણે પુરવાર કરે છે કે, આરોપીએ ગઈ તા. ૧૯/૦૨/૨૦૨૬ ના કલાક ૨૦:૧૦ વાગ્યેના સમયે ભાવપરા ગામની ખારા સીમ કેનાલ પાસે જાહેરમાં આરોપીએ ગે.કા. વગર પાસ પરમીટે પોતાના કબજામાં ટ્રેક પેન્ટના નેફામાં એક રેકજીનના કવરમાં પીળા-લીલા-બદામી કલરની ડિઝાઈન વાળા ફાઈબરના હાથાવાળી તથા સ્ટીલ જેવી કાળા કલરની ધાતુના ફાઈબરના હાથાવાળી છરી કિંમત રૂ. ૧૫૦/- ની રાખી મે.જી.સા. મેજીસ્ટ્રેટ સાહેબ પોરબંદરના હથીયાર બંધીના જાહેરનામાંનો ભંગ કરી જાહેરમાંથી મળી આવી જી.પી.એકટની કલમ-૧૩૫ મુજબનો સજાને પાત્ર ગુનો કરેલ છે ?
(૨)	શુ હુકમ

(૭.૧) ઉપરોક્ત મુદ્દાઓ પરત્વે અત્રેની અદાલતના નિર્ણયો નીચે મુજબ છે.

(૧)	નકારમાં
(૨)	આખરી હુકમ મુજબ

--// કારણો //--

(૮) આ કામે ફરીયાદપક્ષ તરફે રજૂ કરવામાં આવેલ પુરાવાને વિસ્તારથી ધ્યાને

લેવામાં આવે તો,

પંચસાહેદનો પુરાવો :-

(૮.૧) ત્યારબાદ ફરીયાદ પક્ષે આંક-૧૪ થી પંચસાહેદ વિશાલ ભાવસિંહ મકવાલાને તેમજ આંક-૧૬ થી બીજા પંચસાહેદ ગૌતમ કારાભાઈ વેગડા એવો પુરાવો આપે છે કે, આજથી આશરે એકાદ મહિના પહેલા પોલીસે એક કોરા કાગળમાં સહી લીધેલી.તેમને એક પંચનામું બતાવવામાં આવે છે જેમાં પંચ નં. ૧/૨ તરીકે સહી છે જે ઓળખી બતાવી આંક-૧૫ થી રજુ રાખેલ છે. એ સિવાય પંચનામાં બાબતે તેઓ કાંઈ જાણતા નથી.આમ સદરહું પંચસાહેદોએ પંચનામાંની હકીકતને સમર્થન કરેલ ન હોય તેઓને ફરી ગયેલા જાહેર કરી વિ.એ.પી.પી.શ્રીને ઉલટ તપાસ કરવાની પરવાનગી આપવા છતાં સદરહું પંચસાહેદનો પુરાવો ફરીયાદ પક્ષના કેસને મદદરૂપ નિવડતો નથી.

સાહેદનો પુરાવો :-

(૯) ત્યારબાદ ફરીયાદ પક્ષે આંક-૦૮ થી સાહેદ હર્ષ વિનોદભાઈ ભાલળા એવો પુરાવો આપે છે કે, તેઓ તા.૦૧/૦૪/૨૦૨૬ થી જિલ્લા મેજી.કચેરીમાં હોમ શાખામાં કલાર્ક તરીકે ફરજ બજાવે છે.ગઈ તા.૨૮/૦૧/૨૦૨૬ ના હુકમ ક્રમાંક નં.એમએજી/સી/૩૭(૧)/૨૮૧-૧/૨૦૨૬ વાળા હુકમથી અધિક જિલ્લા મેજી.શ્રીએ તેઓને નામ.કોર્ટમાં હાજર રહેવા તથા જાહેરનામાં અંગે કામગીરી કરવા જુબાની આપવા અધિકૃત કરેલ. જેથી આજરોજ તેઓ નામ.કોર્ટમાં જુબાની આપવા માટે હાજર થયેલ છે.ગત તા.૨૩/૦૧/૨૦૨૬ ના રોજ પોલીસ અધિક્ષકશ્રી પોરબંદર નાઓએ જિલ્લા મેજી.શ્રી સમક્ષ ગુજ.અધિ.કલમ-૧૯૫૧ કલમ-૩૭ ની પેટા કલમ-(૧) અન્વયેનું હથિયારબંધીનું જાહેરનામું પ્રસિધ્ધ કરવા દરખાસ્ત કરેલી. જે દરખાસ્ત સંદર્ભે જિલ્લા મેજી.શ્રી પોરબંદરનાઓએ ગત તા.૩૦/૦૧/૨૦૨૬ થી તા.૨૭/૦૨/૨૦૨૬ બંને દિવસો સહિત જાહેરનામાં જણાવેલ ક્રમ નં.૧ થી ૬ મુજબની શરતો અંગેનું હથિયાર બંધી અંગેનું જાહેરનામું કરેલું. જે જાહેરનામું તેઓની કચેરી દ્વારા વિવિધ સરકારી અને અર્ધ સરકારી કચેરીએ તથા જાહેર માહિતી કચેરી અને પોરબંદર જિલ્લા તથા તાલુકાના તમામ જાહેર તથા

સાર્વજનિક સ્થળ પર સદર જાહેરનામાની શરતો જાહેર જનતા માટે પ્રસિધ્ધ કરાવવામાં આવેલ. આ રીતે સદર જાહેરનામાની બહોળી પ્રસિધ્ધી કરવામાં આવેલ.તેઓને ઉપરોક્ત જાહેરનામાની ખરી નકલ બતાવવામાં આવે છે જે જોઈને જણાવે છે કે જેમાં અધિક જિલ્લા મેજી.શ્રી રેખાબા સરવૈયા સાહેબની સહી છે જે ખરી નકલ આંક-૦૮ થી રજુ છે.

જ્યારે સદરહું સાહેદે આરોપી તરફની ઉલટ તપાસમાં એવી હકીકત જણાવેલ છે કે, જાહેરનામા ની પ્રસિધ્ધી તેઓએ કરેલ નથી. જાહેરનામા વર્તમાન પત્રકમાં પ્રસિધ્ધ કરેલ હોય કે ઢંઢેરો પીટેલ હોય તેની તેમને જાતમાહીતી નથી. જાહેરનામાની બહોળી પ્રસિધ્ધી થયેલ હોય ચોકકસ કહી ના શકે.

ફરીયાદીનો પુરાવો :-

(૧૦) ફરીયાદ પક્ષે આંક-૧૦ થી ફરીયાદી બટુક લાખાભાઈ વિઝુંડા એવો પુરાવો આપે છે કે, ગઈ તા.૨૮-૨-૨૬ તેઓ એ.એસ.આઈ તરીકે એલ.સી.બી પોરબંદરમાં ફરજ પર હતા. તે વખતે તેઓ તથા પો. કોન્સ નટવરભાઈ દુદાભાઈ તથા અજયભાઈ લખમણભાઈ એ રીતેના એલ.સી.બી સ્ટાફના માણસો બગવદર પો.સ્ટે વિસ્તારમાં ખાનગી વાહનમાં પેટ્રોલીંગમાં હતા. તે દરમિયાન ફરતા ફરતા ભાવપરા ગામની ખારા સીમ કેનાલ પાસે પહોંચતા સામેથી એક ઈસમ હાથમાં સફેદ કલરનું ઝબલુ લઈને આવતો હોય જે પો.સ્ટાફના માણસોને જોઈને આડા-અવળો થવા લાગતા મજકુરને ઝબલા સાથે જેમનો તેમ પકડી લઈ ઝબલામાં ચેક કરતા પ્રવાહી ભરેલ પોલીથીનની પ્રવાહી ભરેલ કોથળીઓ ભરેલ હોય જેમાં દેશી પીવાના દાઝની વાસ આવતી હોય તથા મજકુરને ચેક કરતા તેના ટ્રેક પેન્ટના નેફામાંથી એક કવર સાથેની છરી મળી આવેલ જેથી તુરત જ બે માણસોને પંચો તરીકે બોલાવી પંચ (૧) વિશાલ ભાવસિંહ મકવાણા તથા પંચ (૨) ગૌતમ કારાભાઈ વેગડા ઉ.વ.૨૦ રહે. મિયાણી ગામ હાઈવે પાસે તા.જી.પોરબંદરવાળાઓને ઉપરોક્ત હકીકતની સમજ કરી પંચો રૂબરૂ મજકુરનું નામઠામ પુછતા પોતે તેમનું નામ સવદાસ ઉર્ફે એસ કે. કારાભાઈ ગોઢાણીયા ઉ.વ.૨૭ રહે, ભાવપરા ગામ પાંચડેરા સીમ વાછરાડાડાના મંદીર પાછળ વાડીએ તા.જી.પોરબંદરવાળો હોવાનું જણાવેલ અને મજકુર પાસેથી મળી આવેલ

ઝબલામાંની કોથળીઓ બહાર કાઢી ગણી જોતા ૧૩ કોથળીઓ ભરેલ હોય જેથી સદરહુ કોથળીઓમાંથી એક કોથળી લઈ છેડે થી તોડી અંદરનું પ્રવાહી પંચો રૂબરૂ સુધી સુવાડી ખાત્રી કરતા દેશી પીવાના દારૂની વાસ આવતી હોય અને તમામ કોથળીઓમાં આશરે એક-એક લીટર દેશી પીવાનો દારૂ ભરેલ હોય જેથી સદરહુ દારૂ પોતાના કબજામાં રાખવા બાબતે મજકુર પાસે પાસ પરમીટ માંગતા નહિ હોવાનું જણાવેલ જેથી સદર દારૂની કોથળીમાંથી થોડો દારૂ એક કાચની બોટલમાં કેમી તપાસણી અર્થે ભરી કી.રૂ. ૦૦/૦૦ ગણી તેમજ દેશી પીવાનો દારૂ ભરેલ એક-એક લીટરની કોથળીઓ નંગ-૧૩ દારૂ લી.૧૩ ની કી.રૂ. ૨૬૦૦/- ગણી કોથળીઓ જેમની તેમ ઝબલામાં મુકી કબજે કરવામાં આવેલા તેમજ મજકુરના ટ્રેક પેન્ટના નેફામાંથી મળી આવેલ છરી પોતાના કબજામાં રાખવા બાબતે મજકુર પાસે કોઈ આધાર કે પાસ પરવાનો આધાર માંગતા નહી હોવાનું પંચો રૂબરૂ જણાવેલ જેથી મજકુર પાસેની છરી જોતા રેકજીનના કવરમાં પીળા-લીલા-બદામી કલરની ડીઝાઈનવાળા ફાઈબરના હાથાવાળી તથા સ્ટીલ જેવી કાળા કલરની ધાતુના ફાલાવાળી છરી હોય જેનો ફાલો એક બાજુ થી ધારવાળો હોય જેના ફાલાની લંબાઈ ૬.૫ ઇંચ તથા હાથાની લંબાઈ ૪.૫ ઇંચ તથા છરીની કુલ લંબાઈ ૧૧ ઇંચ હોય અને મજકુરે જીલ્લા મેજી.શ્રી પોરબંદરના હથી.બધી જાહેરનામાં નં. એમએજી /સી/૩૭(૧)/૨૮૧-૧/૨૦૨૬ તા.૨૯/૦૧/૨૦૨૬ નો ભંગ કરી જાહેરમાંથી ગેરકાદેસર છરી સાથે મળી આવેલ હોય જેથી કવર સાથેની છરીની આશરે કી. રૂ. ૧૫૦/- ગણી પંચનામાની વિગતે કબજે કરી આરોપીની ધોરણસર અટક કરેલ સદરહુ ગુન્હા અંગે તેઓએ શ્રી સરકાર તરફે ફરીયાદ આપેલી તથા દારૂ અંગે અલગથી ફરીયાદ કરેલ. તેઓને અસલ ફરીયાદ. બતાવવામાં આવે છે જેમા તેઓની સહી છે જે ઓળખી બતાવી અસલ ફરીયાદ આંક-૧૧ થી રજુ છે. સદર ગુન્હો બગવદર પો.સ્ટે ગુર.નં.૯૩/૨ થી નોંધાયેલ જેની આગળની તપાસ પી.એસ.ઓ તરફથી પો.હેડ કોન્સ.એચ.પી.મારૂને મળતા તપાસ સંભાળી લીધેલ જે તપાસ સંભાળ્યા અંગેનો હુકમ આંક-૧૨ થી રજુ છે. તપાસ કરનાર અમલદારે સદર ગુન્હાની તપાસના કામે લાગતા વળગતા સાહેદોના નીવેદનો નોંધેલા તથા આરોપી

વીરૂધ્ધ પુરતો પુરાવો હોય ત.ક.અશ્રી નાઓએ નામ કોર્ટમા ચાર્જશીટ કરેલ.

જ્યારે આરોપી તરફેની ઉલટ તપાસમાં એવી હકીકત જણાવેલ છે કે,સદર ઈસમ પર પ્રથમ નજર કોની પડી તે ફરીયાદમાં જણાવેલ નથી.તેઓ બનાવવાળા સ્થળે ક્યારે પહોચેલા તે સમય તેમની ફરીયાદમાં જણાવેલ નથી.તેઓ જે વાહન લઈને પેટ્રોર્લીંગમાં નિકળેલા તેના રજી.નંબર ફરીયાદમાં જણાવેલ નથી.બનાવવાની જગ્યા જાહેર જગ્યા છે તથા લોકોની અવર જવર રહે છે.આ કામના પંચોને કેવી રીતે બોલાવેલ તે ફરીયાદમાં જણાવેલ નથી.મુદામાલ છરી મુક્ત બજારમાં સહેલાઈ થી મળી રહે છે. જાહેરનામાંની બહોળી પ્રસિધ્ધી કરવામાં આવેલ કે કેમ તે તેઓ ન કહી શકે.ચાર્જશીટ જોતા પોલીસ સિવાય અન્ય કોઈ સ્વતંત્ર સાહેદોના નિવેદનો લેવામાં આવેલ નથી.

પુરાવાકીય મુલ્યાંકન :-

(૧૧) હાલના કામે ફરીયાદીની ફરીયાદ મુજબ આરોપી ઉપર તા. ૧૮/૦૨/૨૦૨૬ ના કલાક ૨૦:૧૦ વાગ્યેના સમયે ભાવપરા ગામની ખારા સીમ કેનાલ પાસે જાહેરમાં આરોપીએ ગે.કા. વગર પાસ પરમીટે પોતાના કબજામાં ટ્રેક પેન્ટના નેફામાં એક રેકજીનના કવરમાં પીળા-લીલા-બદામી કલરની ડિઝાઈન વાળા ફાઈબરના હાથાવાળી તથા સ્ટીલ જેવી કાળા કલરની ધાતુના ફાળાવાળી છરી કિંમત રૂ. ૧૫૦/- ની રાખી મે.જીલ્લા મેજિસ્ટ્રેટ સાહેબ પોરબંદરના હથીયાર બંધીના જાહેરનામાંનો ભંગ કરી જાહેરમાંથી મળી આવી જી.પી.એકટની કલમ-૧૩૫ મુજબના ગુનાનો આરોપ મુકવામાં આવેલ છે. જે અનુસંધાને ફરીયાદ પક્ષ દ્વારા રજુ કરવામાં આવેલ પુરાવાને આ કામે ઉપસ્થિત થયેલ મુદ્દા સંદર્ભે મુલવવામાં આવે તો, આરોપી પર જાહેરમાં હથીયાર ધારણ કરીને જાહેરનામાનો ભંગ કરેલ હોવાનો છે તથા ફરીયાદ પક્ષનો આખો કેસ જે પંચનામા પર અધારીત છે તે બંને પંચનામાના પંચ સાહેદો ફરીયાદ પક્ષ દ્વારા ફરી ગયેલા જાહેર કરવામાં આવેલ છે તેમજ તેઓએ પોતાની સહિ તૈયાર લખેલા પંચનામામાં કરેલ હોવાનું જણાવે છે કે અનુસંધાને ફરીયાદી તથા સાહેદ એમ જણાવે છે કે પંચનામા પંચોના જણાવ્યા મુજબનું સ્થળ પર કરવામાં આવેલ તે અનુસંધાને પંચોની જુબાની ધ્યાને લઈએ તો તેઓ એ પોતાની બનાવવાળી

જગ્યાએ કરેલ હોય કે તેઓ પોલીસ સાથે સ્થળ પર ગયેલ હોય તેવી કોઈ હકીકત જણાવતા નથી. વધુમાં હાલના કામે તપાસનીશ અમલદારે કોઈ સ્વતંત્ર સાહેદોના નિવેદન લીધેલ નથી તેઓએ રેડમાં હાજર પોલીસ કર્મીઓના જ નિવેદન લીધેલ છે જ્યારે બનાવવાળી જગ્યા એ જાહેર જગ્યા હોવાનું ફરીયાદી સાહેદ સ્વિકારે છે આમ, બનાવ વાળી જગ્યાએ જાહેર જગ્યા હોવા છતાં પણ કોઈ સ્વતંત્ર સાહેદના નિવેદન હાલના કામે લીધેલ હોય તેવું બનેલ નથી.

(૧૨) આમ, હાલ ના કામે નજરે જોનાર તથા જેઓના રૂબરૂમાં ફરીયાદીએ આરોપીને હથિયાર સહીત પકડેલ છે તેવા સ્વતંત્ર કહિ શકાય તેવા પંચો આ કામે ફરીયાદ પક્ષના તમામ બનાવનો સાફ શબ્દો માં ઈન્કાર કરે છે અને પોતાની રૂબરૂમાં કોઈ કાર્યવાહિ થયેલ હોવાની વાત નો ઈન્કાર કરે છે આમ જ્યારે આરોપી ની અટક જ સાબિત થતી ન હોય આરોપી હથિયાર સાથે જાહેર સ્થળ પરથી મળી આવેલ હોય તેવું માની શકાય નહિ. અને જ્યારે આરોપી પાસેથી હથિયારની રીકવરીજ સાબિત થતી ન હોય આરોપીએ જાહેરનામાનો ભંગ કરેલ છે તેવું માની શકાય નહીં.

(૧૩) વધુમાં ફોજદારી કેસમાં ફરીયાદ પક્ષેથી પોતાનો કેસ આરોપી વિરુદ્ધ નિ:શંકપણે એટલે કે વ્યાજબી શંકા થી પર સાબિત કરવાનો હોય છે અને જ્યા સુધી આરોપી વિરુદ્ધ કેસ સાબિત ન થાય ત્યાં સુધી આરોપીને સજા થઈ શકે નહિ અને જ્યારે આરોપીને ગુનો સાથે સાંકળતી તમામ કડીઓ જોડાય નહિ ત્યાં સુધી આરોપી સામે કેસ સાબિત થયેલો ગણી કે માની શકાય નહિ. તેમજ હાલ ના કામે ફક્ત પોલીસકર્મીના નિવેદન લીધેલ છે જે હિત ધરાવતા સાહેદો છે જેઓની જુબાનીને અન્ય કોઈ તટસ્થ રીતે સમર્થન મળતું ન હોય જેઓની જુબાની ના આધારે આરોપીને સજા થઈ શકે નહીં કે આરોપી સામેનો કેસ સાબિત થયેલો ગણી કે માની શકાય નહિ અને હાલના કામે પંચો પણ ફરીયાદ પક્ષના કેસને સમર્થન આપતા નથી જે જોતા સમગ્ર પંચનામું પણ શંકાસ્પદ બની જાય છે અને જ્યારે જ્યારે આવી શંકા ઉપસ્થિત થતી હોય તેનો લાભ આરોપીને મળવો જ જોઈએ.

(૧૪) આમ, હાલના કામે ફરીયાદ પક્ષ આરોપી વિરુદ્ધ આરોપાયેલ ગુન્હાના

આવશ્યક તત્વો પૈકી ના એક પણ તત્વ કોઈ પણ રીતે સાબિત કરી શકેલ નથી. આમ, ઉપરોક્ત પુરવો, હકિકતો અને સંજોગો ધ્યાને લેતા ફરીયાદ પક્ષ આરોપી સામેનો કેસ નિ:શંકપણે પુરવાર કરવામાં સદંતર નિષ્ફળ ગયેલ હોય મુદ્દા નં.૧ નો જવાબ નકારમાં આપી મુદ્દા નં.૨ લગત નીચે મુજબનો આખરી હુકમ કરવામાં આવે છે.

- :: **હુકમ** ::-

૧. આ કામે આરોપીને બી.એન.એસ.એસ.ની કલમ-૨૭૧(૧) હેઠળ ગુજરાત પોલીસ એક્ટની કલમ ૧૩૫ મુજબના ગુનામાંથી નિર્દોષ ઠરાવી છોડી મુકવાનો હુકમ કરવામાં આવે છે.
૨. બી.એન.એસ.એસ.ની કલમ-૪૮૧ (એ) આરોપીએ અગાઉ આપેલ જામીન અપીલ સમય સુધી ચાલુ રાખવા હુકમ કરવામાં આવે છે.
૩. અપીલ સમય બાદ મુદ્દામાલ હથીયારનો નાશ કરવાનો હુકમ કરવામાં આવે છે .

હુકમ આજ રોજ તા.૨૯ મી માહે એપ્રિલ સને ૨૦૨૬ ના રોજ ખુદી અદાલતમા જાહેર કર્યો.

તા.૨૯.૦૪.૨૦૨૬
પોરબંદર

કોમલ કુનાલ રાઠોડ
બીજા એડી.ચીફ જ્યુડી.મેજિસ્ટ્રેટ
પોરબંદર
જજ કોડ નં. જજે-૦૧૧૩૦